

# IL-MALTI

QARI LI TOHROĠ IL-GHAQDA }  
TAL-KITTIEBA TAL-MALTI }

ĠUNJU  
1955

## Proza u Poezija fil-Letteratura Maltija

**H**IJA haġa li l-lum tidher wisq iżjed milli fil-bidu tas-seklu li għadda, jigiġieri minn mindu b'diet tidher 'l hawn u 'l hinn l-istampa ta' xi kitba bi-Malti, illi fil-letteratura Maltija għandna fil-qofol wisq iżjed materjal tajjeb ta' poezija milli ta' proza: għalkemm fil-bidu l-proza sebqet il-poezija. Maż-żmien rajna ukoll illi l-poezija ġie li għalbet il-kotra ta' materjal letterarju.

Din ix-xejra, iżda, ta' għana u tjubija poetika fil-letteratura tagħna dehret u faret f'daqqa mal-qawmien tal-Malti, l-ewwelnett fost il-kittieba xjuħ u mbagħad f'dan l-aħħar perijodu ta' tletin sena fost il-kittieba żgħażaġh b'rihet il-ħeġġa ta' xi studenti universitarji li fl-1926, għall-ewwel darba, kienu talbu lill-“Għaqda” biex joħorġu Numru ta' “Il-Malti” b'kontribuzzjonijiet biss mill-pinna żaġġuġha tagħhom—u din il-ħarġa ta' “Il-Malti” ta' Numru speċjali miktub minnhom kienet l-ewwel mixtla li wara ftit snin tat l-isbah ward mill-ġnejna tal-Kitba Maltija, b'mod li wara sew hames snin (1931) minn dan il-moviment twieldet il-“Għaqda tal-Malti (Università)” bl-organu tagħha “Lehen il-Malti”, imwaqqaf miż-żewġ studenti, Rużar Briffa u Ġużè Bonnici.

Minn l-ewwel żminijiet tal-kitba Maltija sad-data tat-twaqqif ta' din il-Għaqda, il-proza Maltija baqgħet lura, kif insibuha l-lum, bla ma laħqet mal-passi tal-poezija. Il-kittieba żgħażaġh iktar infexxu biex imexxu l-pinna fuq l-immaginazzjoni milli fuq il-filosofija tal-moħħ, iżjed fuq it-taħbit tal-qalb milli fuq il-ħsieb rifessiv tal-moħħ, jigiġieri iżjed fuq il-kitba poetika milli fuq il-prozajka. Targa' l-frott tal-kitba poetika tagħhom kien u għadu wisq iżjed bnin minn dak tal-proza.

Jekk nagħtu daqqa ta' għajn lura lejn iż-żminijiet ta' qabel naraw li sew il-kittieba xjuħ kemm ukoll il-kittieba żgħażaġh tal-lum għandhom warajhom kwadru sinottiku ta' l-istorja ċkejtna tal-letteratura Maltija li turi sa miż-żerniġ tagħha l-medda ċkej-

*kna ta' passi li mxiet il-proża Maltija f'perijodu ta' dwar disghin sena, jigiifieri minn De Soldanis sakemm għall-ewwel darba deher xi ktieb tal-Qari Malti għat-Tfal ta' l-Iskejjel tal-Gvern. Qabel id-dhul ta' xi kotba tal-Qari Malti fl-Iskejjel ma niltaq-ghux klief ma' tagħmira wisq żgħira tal-letteratura Maltija: xi manuskritti ta' prietki bil-Malti, Katekiżmu ta' Wiżżino (1752), xi djalogi ta' De Soldanis, traduzzjoni ta' Vangelji ta' Cannolo u Vassalli, Storja tas-Sultan Ċiru (traduzzjoni ta' Vassalli), Ste-dina fuq il-ħtieġa tat-Tagħlim ta' Kitba Maltija ta' Vassalli u xi ktiejjeb tal-Qari ta' Francis Vella. Mill-Libertà ta' l-Istampi 'l hawn nibtet il-proża ġurnalistika li sakemm hareġ is-"Sebh" tax-Xirka Xemìa ma nistgħux mgħidu li għandha tingħadd bħala fergħa ta' kitba letterarja Maltija, kif ukoll ma jistgħux jin-ghaddu bħala eżempji ta' proża serja dawk ir-romanzi u rakkonti, il-bieċa l-kbira traduzzjonijiet, (neħki dawk ta' G. Muscat Azzopardi, u xi waħdiet oħra) li f'għelug is-seklu li għadda bdew jinkitbu minn dilettanti għall-qligħ tal-flus. Kienet ix-Xirka Xemìa li bdiet tagħti lill-proża Maltija x-xejra letterarja bil-kitba ta' Preca, Gan Anton Vassallo, Napuljun Tagliaferro, Bellanti, Testaferrata u xi oħrajn. Minn dik l-epoka aħna u ngallbu fl-elenku tal-kitba Maltija bdejna niltaqgħu ma' xi bçejeċ ta' proża tajba: storika, didattika, narrativa, reliġjuża minn kittieba ta' l-iskola li mill-pinna tagħhom il-poplu beda jirrob u jtie-ghem il-fejda u t-tjubija tal-Malti letterarju. Waħda mill-isbaħ ġabra ta' proża tajba li għamlet il-ġid fil-moħħ u l-qalb tal-ġenerazzjoni Maltija ta' dak iż-żmien kif ukoll tal-lum, hija dik is-sensjela ta' kotba bl-isem ta' Mogħdija taż-Żmien ta' Fonzu Marija Galea. Ir-romanzi ta' A. E. Caruana u ta' Ċrużè Muscat Azzopardi fetħu t-triq għall-proża romanzeska. Din ix-xorta ta' kitba prozajka, li fl-aħħar perijodu ta' tletin sena ta' haġja letterarja Maltija kotrot bir-romanzi, rakkonti, stejjer u novelli li nkitbu minn kittieba xjuħ u żagħżagħ, kompliet dejjem tgħammar il-ħażna ta' materjal prozajk Malti, iżda b'dana kollu, għad ma nistgħux ingħidu illi l-proża Maltija laħqet fil-valur letterarju lil dik tal-poeżija.*

*Il-lsien Malti, għandna niftakru, ma bediex bħal ilsna oħra, bil-kitba ta' proża jew poeżija, iżda bl-istudji fuq in-nisel, il-morfologija u l-lessiku tiegħu. Kien Vassalli li fetax it-triq tat-tagħlim skolastiku tal-Malti.*

Il-poeżija, qabel il-proża, jidher li ħajret lil xi wħud. fosthom lil Bonamico u De Soldanis stess biew isemmghu l-ħlewwa tal-Malti b'ritmu kemm xejn klassiku (1672-75), maqtugħ minn dak il-għana bikri tal-għannejja tat-triq li tiegħu fadlilna xi ħjiel fuq dak li ħallielna miktub għall-ewwel darba G. Navarro (1791) u G. Percy Badger (1838). Il-proża, għalhekk, kellha bir-raġun kollu ddum xi ftit iżjed mill-poeżija ma ttalla' riċha u tiżżejjien b'libsa li jivvirqilha u li taqbel, maż-żminijiet u progress ta' ilsna oħra, b'letteratura wisq iżjed qadima minn tal-lum.

Insibu wkoll illi l-proża tagħna għadha niegşa minn xi argumenti li fihom il-prożaturi tagħna għadhom ma rawmux il-pinna tagħhom u dawn huma: argumenti awtobijografici, didattici, epistoluri, dissertatorji, eċċ. Fost il-proża narrativa u romanzeska jonqos iktarx l-element psikoloġiku, soċjali, fil-waqt li fil-proża drammatka l-istil klassiku f'argumenti storiċi ta' l-epoka qadima, kif ukoll in-naturezza fid-djalogar b'vokabolarju u frażjologija xierqa u meaxxejja u bla kliem safi li jista' jtellef l-effett ta' l-espressjoni xenika, f'argumenti ta' l-epoka moderna.

Infittxu għalhekk li nimlew dan il-vojt jekk irridu jkollna letteratura mirquma u sħiħa kif jixraq għaž-żminijiet li aħna fihom, l-epoka tad-deheb tal-Lsien Malti.

*Munro*